

**சாராம்சம்:** இனிய குழந்தைகளே, ஞானக்கடலான தந்தை உங்களுக்கு ஞானம் என்ற மூன்றாவது கண்ணை வழங்க வந்துள்ளார். அதன் மூலம் ஆத்மாக்களாகிய நீங்கள் ஒளியேற்றப்படுகின்றீர்கள்.

**கேள்வி:** தந்தை ஏன் கரண்கரவன்ஹார் என அழைக்கப்படுகின்றார்? அவர் தானாகவே எதைச் செய்கின்றார், மற்றவர்களை எதைச் செய்யத் தூண்டுகின்றார்?

**பதில்:** பாபா கூறுகின்றார்: நான் குழந்தைகளாகிய உங்களுக்கு முரளியைப் பேசுகின்ற பணியை மேற்கொள்கின்றேன். நான் உங்களுக்கு முரளியைப் பேசி, உங்களுக்கு ஒரு மந்திரத்தைக் கொடுத்து, உங்களைத் தகுதி வாய்ந்தவர்கள் ஆக்குகின்றேன். பின்னர் குழந்தைகளாகிய உங்கள் மூலம் சவர்க்கத்தின் திறப்புவிழாவைச் செய்கின்றேன். நீங்கள் தூதுவர்களாகி, அனைவருக்கும் செய்தியைக் கொடுக்கின்றீர்கள். நான் குழந்தைகளாகிய உங்களுக்கு வழிகாட்டல்களைக் கொடுக்கின்றேன். இது எனது கருணையும், ஆசீர்வாதங்களும் ஆகும்.

**பாடல்:** அதிகாலை வேளையில் இங்கு வந்திருப்பவர் யார்?

ஓம் சாந்தி: குழந்தைகளாகிய நீங்கள் பாடலைக் கேட்டீர்கள். குழந்தைகளாகிய எங்களது மூன்றாவது ஞானக்கண் முற்றாகத் திறப்பதற்காக எங்களை அதிகாலையில் துயிலெழுப்ப வருபவர் யார்? பரம தந்தை, பரமாத்மாவாகிய ஞானக்கடலினாலேயே எங்களுடைய மூன்றாவது ஞானக்கண் திறக்கச் செய்யப்பட்டுள்ளது. தந்தையே எங்களை ஒளியேற்றுவவர் எனக் கூறப்படுகின்றது, எனினும் அவரே எங்களது தந்தை என்பதை எவரும் அறியாதுள்ளனர். அவர் ஒரு சுவாலை, அதாவது ஒளி என பிரம்ம சமாஜிகள் நம்புகின்றனர். கடவுள் ஒளி வடிவமானவர் என அவர்கள் நம்புவதால், எப்பொழுதும் தங்கள் ஆலயங்களில் விளக்கேற்றி வைத்திருக்கின்றனர். இதனாலேயே அவர்கள் தங்களது ஆலயங்களில் அணையாத விளக்கொன்றை வைத்திருக்கின்றனர். இந்தத் தந்தை தீக்குச்சியால் உங்கள் தீபத்தை ஏற்றுவதில்லை. இது முற்றிலும் தனித்துவமான ஒன்றாகும். கடவுளின் வழிமுறைகள் தனித்துவமானவை எனப் பாடப்படுகின்றது. தந்தை வந்து, உங்களுக்குச் சற்கதி அருள்வதற்காக ஞானத்தையும், யோகத்தையும் கற்பிக்கின்றார் என்பதைக் குழந்தைகளாகிய நீங்கள் இப்பொழுது புரிந்துகொள்கின்றீர்கள். இதை உங்களுக்குக் கற்பிப்பதற்கு ஒருவர் நிச்சயமாக இருந்தாக வேண்டும். சரீரம் எதையும் கற்பிக்காது. ஆத்மாவே அனைத்தையும் செய்கின்றார். நல்ல, தீய சம்ஸ்காரங்கள் ஆத்மாவிலேயே உள்ளன. இந்நேரத்தில் இராவணனின் பிரசன்னத்தாலேயே மனிதர்களின் சம்ஸ்காரங்கள் தீயவையாக உள்ளன. அதாவது, அனைவரின்மீதும் ஐந்து விகாரங்களும் பிரவேசித்துள்ளன. தேவர்களில் இந்த ஐந்து விகாரங்களும் இருப்பதில்லை. பாரதத்தில் தேவ இராச்சியம் இருந்தபோது இத்தீய சம்ஸ்காரங்கள் இருக்கவில்லை, நீங்கள் சகல நற்குணங்களும் நிறைந்தவர்களாக இருந்தீர்கள். தேவர்கள் மிக நல்ல சம்ஸ்காரங்களைக் கொண்டிருந்தனர், நீங்கள் இப்பொழுது அவற்றைக் கிரகிக்கின்றீர்கள். தந்தை மாத்திரமே வந்து அனைவருக்கும் ஒரு விநாடியில் ஜீவன் முக்தியைக் கொடுக்கின்றார். பக்தி மார்க்கத்தின் ஆரம்பத்திலிருந்தே குரு போன்றோர் உள்ளனர், எனினும் அவர்களில் எவராலுமே எவருக்கேனும் முக்தியையோ, ஜீவன் முக்தியையோ கொடுக்க முடியாது. தந்தை வரும்போதே அனைவரும் ஜீவன் முக்தியைப் பெறுகின்றனர். மக்கள் பரம தந்தை, பரமாத்மாவை வந்து, தூய்மையற்ற உலகை அழித்து, தூய உலகை அங்குராப்பணம் செய்து, தூய உலகின் வாயிலைத் திறந்துவிடுமாறு கூவியழைக்கின்றனர். தந்தை வந்து, சிவசக்தி தாய்மார் மூலம் வாயிலைத் திறந்துவிடுகின்றார். “வந்தே மாதரம் (தாய்மாருக்கு வந்தனங்கள்)” நினைவுகூரப்படுகின்றது. இக்காலத்தில் பெண்கள் எவருமே மேன்மையானவர்களாக இல்லாததால், எவருமே நமஸ்கரிக்கப்படுவதில்லை. யோக சக்தி மூலம் பிறப்பவர்களே மேன்மையானவர்கள் என அழைக்கப்படுகின்றனர். இலக்ஷ்மி, நாராயணன் மேன்மையானவர்கள் என அழைக்கப்படுகின்றனர். பாரதத்தில் தேவர்கள் இருந்தபோது, அது மேன்மையானதாக இருந்தது. மனிதர்கள் இதை அறியமாட்டார்கள். அவர்கள் தொடர்ந்தும் தமது சொந்தத் திட்டங்களைத் தீட்டுகின்றனர். காந்தியும் இராம இராச்சியத்தையே விரும்பினார். இது இராவண இராச்சியம் என்பதையே அது நிரூபிக்கின்றது. பாரதம் தூய்மையற்றது. எவ்வாறாயினும், இராம இராச்சியத்தை ஸ்தாபித்து, இராவண இராச்சியத்தை அழிப்பதற்கு எல்லையற்ற பாபுஜி (தந்தை) தேவைப்படுகின்றார். இராவண இராச்சியம் இப்பொழுது தீக்கிரையாக வேண்டும் என்பதைக் குழந்தைகளாகிய நீங்கள் அறிவீர்கள். சகல ஆத்மாக்களும் அறியாமை என்ற உறக்கத்தில் உறங்கிக் கொண்டிருக்கின்றனர். நீங்களும் உறங்கிக் கொண்டிருந்தீர்கள் என்பதையும், தந்தை வந்து உங்களை விழித்தெழச் செய்தார் என்பதையும் நீங்கள் அறிவீர்கள். பக்தியின் இரவு முடிவிற்கு வருகின்றது, பகல் ஆரம்பிக்கின்றது. இரவு முடிவடைந்து, பகல் ஆரம்பிக்கின்றது. தந்தை சங்கம யுகத்திலேயே வருகின்றார். அவர் குழந்தைகளாகிய உங்களுக்கு தெய்வீகப் பார்வையையும், மூன்றாவது ஞானக் கண்ணையும் வழங்குகின்றார். அதன் மூலம் நீங்கள் இப்பொழுது முழு உலகையும் அறிந்துகொள்கின்றீர்கள். இது ஏற்கனவே நிச்சயிக்கப்பட்ட அழிவற்ற நாடகம் என்பதும், இது தொடர்ந்தும் சுழல்கின்றது என்பதும் உங்கள் புத்தியில் உள்ளது. நீங்கள் இப்பொழுது விழித்தெழுந்துவிட்டீர்கள், முழு உலகமும் உறங்கிக் கொண்டிருக்கின்றது. குழந்தைகளாகிய நீங்கள் இப்பொழுது முழு உலகினதும் அதாவது அசரீரி உலகம், சூட்சும உலகம், பெளதீக உலகம் ஆகியவற்றின் ஆரம்பம், மத்தி, இறுதி பற்றி அறிவீர்கள். உலகிலுள்ள ஏனைய அனைவரும் அறியாமையில் கும்பகர்ண உறக்கத்தில் உறங்கிக் கொண்டிருக்கின்றனர். தூய்மையாக்குபவர் யாரென்பதை எவரும் அறியமாட்டார்கள். மக்கள் கூவி அழைக்கின்றனர்: ஓ தூய்மையாக்குபவரே, வாருங்கள்! “வந்து, எங்களுக்கு உலகின் ஆரம்பம், மத்தி,

இறுதியின் இரகசியங்களைக் கூறுங்கள்” என அவர்கள் கூறுவதில்லை. தந்தை கூறுகின்றார்: இந்த உலகச் சக்கரத்தை அறிந்துகொள்வதன் மூலம் நீங்கள் பூகோளத்தை ஆட்சிசெய்பவர்கள் ஆகுவீர்கள். நினைவின் மூலம் மாத்திரமே நீங்கள் தூய்மையாகின்றீர்கள். விநாசம் சற்று முன்னாலேயே உள்ளது என்பதையும் நீங்கள் அறிவீர்கள். யுத்தம் நிகழ்ந்தாக வேண்டும். கௌரவர்களுக்கும், பாண்டவர்களுக்கும் இடையில் யுத்தம் இடம்பெறவில்லை. யார் பாண்டவர்கள்? எவருக்கும் தெரியாது. சேனை போன்ற கேள்விக் கே இடமில்லை. இவ்வுலகிற்கு அப்பாலுள்ள பரமாத்மா உங்கள் பக்கம் நடைமுறையில் உள்ளார். தந்தையிடமிருந்து மாத்திரமே நீங்கள் ஆஸ்தியைப் பெறுகின்றீர்கள். கிருஷ்ணரின் ஆத்மா 84 பிறவிகள் எடுக்கின்றார் என்பதையும், அவர் இப்பொழுது தந்தையிடமிருந்து மீண்டும் ஒரு தடவை ஆஸ்தியைப் பெறுகின்றார் என்பதையும் நீங்கள் அறிவீர்கள். உலகின் வரலாறும், புவியியலும் மீண்டும் மீண்டும் நிகழ்கின்றது. குழந்தைகளாகிய நீங்கள் இப்பொழுது விநாசம் இடம்பெறுவதற்கு முன்னர் நிச்சயமாக சதோபிரதான் ஆகவேண்டும். வீட்டில் உங்கள் குடும்பத்துடன் வாழும்போதும் ஒரு தாமரையைப் போன்று தூய்மையாக இருங்கள். “கடவுள் பேசுகின்றார்” என்பது நினைவுகூரப்படுகின்றது. வீட்டில் வாழும்போது, இந்த ஒரு பிறவியில் தூய்மையாகுங்கள். கடந்தது கடந்துவிட்டது. இவை யாவும் நாடகத்தில் நிச்சயிக்கப்பட்டுள்ளன. உலகம் சதோபிரதான் ஆகவேண்டும். இதுவும் நாடகத்தில் நிச்சயிக்கப்பட்டுள்ளது. இது கடவுளால் நிர்ணயிக்கப்படவில்லை. நாடகத்தின் நியதி இவ்வாறாகவே உருவாக்கப்பட்டுள்ளது. இதனையே தந்தை இங்கிருந்து விளங்கப்படுத்துகின்றார். இரண்டாவது அரைச் சக்கரம் முடிவிற்கு வரும்போதே தந்தை வருகின்றார். தந்தை கூறுகின்றார்: இரவு முடிவடைந்து, பகல் ஆரம்பிக்கவுள்ளபோதே நான் வருகின்றேன். மக்கள் சிவராத்திரியைப் பற்றியும் பேசுகின்றனர். சிவ பக்தர்கள் சிவராத்திரியில் நம்பிக்கை வைத்துள்ளனர். அதை ஒரு விடுமுறையாகக் கொண்டாடுவதை அரசாங்கம் நிறுத்திவிட்டது. அல்லாவிடில், அவ்விடுமுறை ஒரு மாதத்திற்காவது தொடரவேண்டும். சிவனே அனைவருக்கும் சற்கதியருள்பவர் என்பதை எவரும் அறியமாட்டார்கள். அவர் மாத்திரமே அனைவரதும் துன்பத்தை நீக்கி, சந்தோஷத்தை அருள்பவர். அவரது பிறந்ததினம் எல்லா மதத்தவர்களாலும் குறைந்தது ஒரு மாதத்திற்காவது கோலாகலமாகக் கொண்டாடப்பட வேண்டும். தந்தை வந்து, குறிப்பாக பாரதத்திற்கு நேரடியாக சற்கதியருள்கின்றார். பாரதம் சுவர்க்கமாக இருந்தபோது, தேவர்களின் இராச்சியமாக இருந்தது. வேறெந்த சமயங்களுமே அந்நேரத்தில் இருக்கவில்லை. தேவர்கள் உலகின் அதிபதிகளாக இருந்தார்கள். அங்கு பிரிவினை போன்ற எதுவும் இருக்கவில்லை. இதனாலேயே கூறப்படுகின்றது: நாங்கள் மீண்டும் ஒரு தடவை அமைதியும், சந்தோஷமும், செழிப்பும் நிறைந்த, உறுதியான, அசைக்க முடியாத, எங்களின் தெய்வீக இராச்சியத்தைக் கோருகின்றோம். 5000 வருடங்களுக்கு முன்னர், நீங்கள் எல்லையற்ற தந்தையிடமிருந்து எல்லையற்ற ஆஸ்தியைப் பெற்றீர்கள். சூரிய, சந்திர வம்ச இராச்சியங்களில் துன்பத்தின் சுவடே இல்லை. “அரசர் இராமர் எவ்வாறோ, இராமரின் பிரஜைகளும் அவ்வாறே இருப்பார்கள்” என நினைவுகூரப்படுகின்றது. அங்கு அதர்மம் இருக்கவில்லை. பிரம்மா, விஷ்ணுவைப் பற்றியும், அவர்களுக்கிடையிலான உறவுமுறை பற்றியும் பாபா உங்களுக்கு விளங்கப்படுத்தியுள்ளார். விஷ்ணுவின் தொப்புள் கொடியிலிருந்து பிரம்மா தோன்றுவது போன்று அவர்கள் ஓர் அற்புதமான படத்தை உருவாக்கியுள்ளனர். இலக்ஷ்மியும், நாராயணனுமே இறுதியில் உலகத் தாயான சரஸ்வதியாகவும், உலகத் தந்தையான பிரம்மாவாகவும் ஆகுகின்றனர் என பாபா விளங்கப்படுத்துகின்றார். இவர்கள் இருவரும் விஷ்ணுவாக, அதாவது இலக்ஷ்மி, நாராயணனாக ஆகுகின்றனர். நீங்கள் பார்க்கின்ற அந்த உருவங்கள் யாவும் தவறானவை எனத் தந்தை இங்கிருந்து விளங்கப்படுத்துகின்றார். சிவனுக்காக அவர்கள் உருவாக்குகின்ற பெரிய உருவமுகூட தவறானதே. அவர்கள் பக்திக்காக பெரிய உருவங்களை உருவாக்கினர். எவ்வாறு ஒரு புள்ளியைப் பூஜிக்க முடியும்? பிரம்மா, விஷ்ணு, சங்கரரைப் பற்றியேனும் அவர்களால் விளங்கிக்கொள்ள முடியாது. அவர்கள் திரிமூர்த்தி பிரம்மாவைப் பற்றிப் பேசுகின்றனர். அவர்கள் பிரம்மாவினால் ஸ்தாபனை, விஷ்ணுவினால் பராமரிப்பு பற்றியும் பேசுகின்றனர், எனினும் பிரம்மா ஸ்தாபனையை மேற்கொள்வதில்லை. பிரம்மா சுவர்க்கத்தின் ஸ்தாபனையை மேற்கொள்வாரா? இல்லை! பரமதந்தை, பரமாத்மா மாத்திரமே சுவர்க்கத்தின் ஸ்தாபனையை மேற்கொள்கின்றார். இந்த ஆத்மா தூய்மையற்றவர், அவர் சரீரதாரி பிரம்மா எனப்படுகின்றார். இவ்வாத்மா தூய்மையாகி, பின்னர் வீடு திரும்புவார். அவர் பின்னர் சத்திய யுகத்திற்குச் சென்று நாராயணன் ஆகுவார். எனவே, பிரஜாபிதா நிச்சயமாக இங்கேயே தேவைப்படுகின்றார். அவர்கள் அவரின் உருவங்களை அங்கிருப்பதாகக் காட்டியுள்ளனர். அதுபோன்றே, ஞான அணிகலன்களும் உண்மையில் உங்களுடையதே. ஆனால் அவர்கள் அவற்றை விஷ்ணுவிற்குக் கொடுத்துள்ளனர். அவர்கள் தீவிர பக்தி செய்த பின்னர் காட்சிகள் காண்பார்கள். மீராவின் பெயர் நினைவுகூரப்படுகின்றது. ஆண்களின் மத்தியில் முதலாம் இலக்க பக்தராக நாரதரும், பெண்களில் முதலாம் இலக்க பக்தையாக மீராவும் நினைவுகூரப்படுகின்றனர். நீங்கள் இலக்ஷ்மி அல்லது நாராயணனைத் திருமணம் செய்யத் தகுதி வாய்ந்தவராகுவதற்காகவே இப்பொழுது இந்த ஞானத்தைச் செவிமடுக்கின்றீர்கள். உங்களின் திருமணமும் இடம்பெறுகின்றது. நாரதர் ஒன்றுகூடலுக்குச் சென்று, தான் இலக்ஷ்மியைத் திருமணம் செய்ய முடியுமா எனக் கேட்டதாக அவர்கள் காண்பித்துள்ளனர். நீங்கள் இப்பொழுது இலக்ஷ்மியைத் திருமணம் செய்யத் தகுதிவாய்ந்தவர்கள் ஆகுகின்றீர்கள். அக்கதைகள் யாவும் பக்தி மார்க்கத்திற்கு உரியவை. தந்தை இங்கிருந்து உண்மையான விடயங்களையே உங்களுக்கு விளங்கப்படுத்துகின்றார். இலக்ஷ்மி சத்திய யுகத்தில் இருந்தார், பக்தரான நாரதரோ துவாபர யுகத்தில் இருந்தார். எவ்வாறு நாரதர் சத்திய யுகத்திற்கு வந்தார்? இராதையும், கிருஷ்ணருமே அவர்களின் திருமணத்தின் பின்னர் இலக்ஷ்மி, நாராயணன் எனப் பெயரிடப்படுகின்றனர். பாரத மக்கள் இதையேனும் அறியாதுள்ளனர். அறியாமை இருள் அதிகமாக உள்ளது! தந்தை உபகாரியாவார். அவர் உங்களையும் உபகாரிகள்

ஆக்குகின்றார். எவ்வாறு மற்றவர்களுக்கு விளங்கப்படுத்துவதென நீங்கள் இப்பொழுது ஞானக் கடலைக் கடையவேண்டும். எவ்வாறு படங்கள் உருவாக்கப்பட்டுள்ளன எனத் தந்தை இங்கிருந்து விளங்கப்படுத்துகிறார். காந்தியின் தொப்புள் கொடியிலிருந்து நேரு தோன்றுவதாக அவர்கள் சித்தரித்துள்ளனர். விஷ்ணு தேவருக்கும், மனிதருக்குமிடையில் பெருமளவு வேறுபாடு உள்ளது! குழந்தைகளாகிய நீங்கள் மாத்திரமே இப்பொழுது இவ்விடயங்களைப் புரிந்துகொள்கின்றீர்கள். நீங்கள் அனுபவிக்கும் சந்தோஷம் வரிசைக்கிரமமானது. எல்லையற்ற தந்தையே எங்களுக்குக் கற்பிக்கின்றார். நீங்கள் இவ்விடயங்களை முன்னர் ஒருபோதும் கேள்விப்பட்டதில்லை. ஏனெனில், கீதை கடவுள் கிருஷ்ணரால் பேசப்பட்டதாக அவர்கள் எழுதியுள்ளனர். எப்பொழுது கடவுள் வந்தார், எப்பொழுது அவர் கீதையைப் பேசினார்? எந்தத் திகதியோ, நேரமோ இல்லை! சக்கரத்தின் காலப்பகுதி நூறாயிரக் கணக்கான வருடங்கள் என அவர்கள் கூறுகின்றனர். இது எவரது புத்தியிலும் புகுவதில்லை. தந்தை இப்பொழுது இங்கிருந்து குழந்தைகளாகிய உங்களுக்கு விளங்கப்படுத்துகிறார். பிராமணர்களின் விருட்சம் தொடர்ந்தும் வளர்கின்றது. உங்களின் எண்ணிக்கை பெரிதாகி, அது எண்ணற்றதாகும். எவ்வாறு வெவ்வேறு குலத்தவர்கள் சக்கரத்தைச் சுற்றிவருகின்றனர் என்பதைக் குழந்தைகளாகிய நீங்கள் அறிவீர்கள். பிராமணர்களான எங்களது குலமே அதிமேன்மையானது. நாங்கள் பாரதத்தின் உண்மையான, மறைமுகமான, சமூக சேவையாளர்கள். பரமதந்தை, பரமாத்மா எங்களைச் சேவை செய்ய வைக்கின்றார். நாங்கள் ஆன்மீக சேவை செய்கின்றோம், அவர்களோ பௌதீக சேவை செய்கின்றனர். நீங்கள் எவ்வாறு பாரதத்திற்குச் சேவை செய்கின்றீர்கள் என அவர்கள் கேட்டால், அவர்களிடம் கூறுங்கள்: நாங்கள் ஆன்மீக சேவகர்கள். நாங்கள் சுவர்க்கத்தைத் திறந்து வைக்கின்றோம், அதை ஸ்தாபிக்கின்றோம். சிவபாபா கரன்கரவன்ஹார், அவர் எங்கள் மூலம் அனைத்தையும் செய்விக்கின்றார். அவரும் அதைச் செய்கின்றார். முரளியைப் பேசுபவர் யார்? அவரே அச்செயலைச் செய்கின்றார். அதை எவ்வாறு செய்வதென அவர் உங்களுக்கும் கற்பிக்கின்றார். அவர் மன்மனாபவ என்ற மகா மந்திரத்தை உங்களுக்குக் கொடுக்கின்றார். எவ்வாறு செயல்களைச் செய்வதென அவர் உங்களுக்குக் கற்பித்தார். பின்னர் அவர் உங்களுக்குக் கூறுகின்றார்: இப்பொழுது மற்றவர்களுக்குக் கற்பியுங்கள்! இதனாலேயே அவர் கரன்கரவன்ஹார் என அழைக்கப்படுகின்றார். குழந்தைகளாகிய நீங்களும் அதே கற்பித்தல்களையே வழங்குகின்றீர்கள்: தந்தையையும், ஆஸ்தியையும் நினைவு செய்யுங்கள்! குழந்தைகளாகிய நீங்கள் இச்செய்தியை எங்கும் சென்றடையச் செய்யவேண்டும். நீங்கள் இச்செய்தியை மற்றவர்களுக்கு வழங்கிவிட்டு, நீங்கள் நினைவில் இருக்காமல் விடக்கூடாது. அப்பொழுது என்ன நிகழும்? மற்றவர்கள் முயற்சிசெய்து முன்னேறிச் செல்வார்கள், ஆனால் அவர்களுக்கு அச்செய்தியை வழங்கியவர்களோ பின்தங்கிவிடுவார்கள். நீங்கள் நினைவிலிருக்க முயற்சி செய்யாவிட்டால் உங்களால் உயர்ந்ததோர் அந்தஸ்தைப் பெறமுடியாது. மற்றவர்கள் நினைவு யாத்திரை மூலம் தூய்மையாகுவார்கள். இதற்கு பந்தனத்திலுள்ள பெண்களை பாபா உதாரணமாகக் காட்டியுள்ளார். அவர்கள் அதிகளவில் நினைவில் இருக்கின்றனர். அவர்கள் பாபாவைச் சந்திக்கவில்லையாயினும், பாபாவிற்குக் கடிதங்கள் எழுதுகின்றனர்: பாபா, நான் இப்பொழுது உங்களுக்குச் சொந்தமாகிவிட்டேன். நான் நிச்சயமாகத் தூய்மையாக இருப்பேன்.” குழந்தைகளாகிய நீங்கள் தந்தைமீது அன்பான புத்தியைக் கொண்டுள்ளீர்கள். உங்களின் மாலை உருவாக்கப்படுகின்றது. விஷ்ணுவின் மாலையிலும், உருத்திராட்ச மாலையிலும் இரட்டை மணி உள்ளது. நீங்கள் ஒரு மாலையை எடுத்தவுடனே குஞ்சமும், இரட்டை மணியுமே முதலில் உங்கள் கைக்கு வருகின்றன. நீங்கள் அதை வணங்குகின்றீர்கள். பின்னர் மாலை உள்ளது. நீங்கள் பாரதத்தைச் சுவர்க்கமாக்குகின்றீர்கள். எனவே இம்மாலை உங்கள் ஞாபகார்த்தமாகும். தந்தை கீதை ஞான யாகத்தை உருவாக்கியுள்ளார். பழைய உலகம் முழுவதும் அதில் அர்ப்பணிக்கப்படும். தந்தையே அதியன்பிற்கினிய தந்தையாவார். அவர் உங்களின் எதிர்கால 21 பிறவிகளுக்கு நிலையான சந்தோஷம் என்ற ஆஸ்தியை உங்களுக்கு வழங்குகின்றார். முன்னைய கல்பத்தில் தங்களின் ஆஸ்தியைக் கோரியவர்கள் நாடக நியதிப்படி நிச்சயமாக மீண்டும் வருவார்கள். தந்தை கூறுகின்றார்: குழந்தைகளே, நீங்கள் சந்தோஷ தாமத்திற்குச் செல்ல விரும்பினால், தூய்மையாகுங்கள்! என்னை நினைவு செய்யுங்கள்! நீங்கள் கருணையைபோ, உதவியையோ கேட்கவேண்டியதில்லை, இல்லை. நான் அனைவருக்கும் உதவி செய்கின்றேன், ஆனால் நீங்கள் முயற்சி செய்ய வேண்டும். ஆசீர்வாதங்கள் என்ற கேள்விக்கு இடமில்லை. தந்தை கூறுகின்றார்: சதா என்னை மாத்திரம் நினைவு செய்யுங்கள்! என்னை நினைவு செய்வது உங்கள் கடமையாகும். உங்களுக்கு வழிகாட்டல்களை வழங்குவது எவரது கருணையாகும். நீங்கள் உண்ணலாம், பருகலாம், சுற்றித் திரியலாம், ஆனால் தூய உணவை மாத்திரமே நீங்கள் உண்ணவேண்டும். நாங்கள் தேவர்கள் ஆகுகின்றோம். அங்கு வெங்காயம் போன்ற எதுவும் இருக்காது. அவையனைத்தும் இங்கே துறக்கப்பட வேண்டும். அவை அங்கு இருப்பதில்லை. அவற்றின் விதைகள்கூட அங்கு இருப்பதில்லை. அதுபோன்றே, நோய்கள் போன்ற எதுவும் சத்திய யுகத்தில் இருக்கமாட்டாது. இப்பொழுது எவ்வளவு நோய்கள் தோன்றியுள்ளன எனப் பாருங்கள்! அங்கு தூய்மையற்ற எதுவும் இருக்கமாட்டாது. அனைத்துமே சதோபிரதான் ஆகும். இங்குள்ள மக்கள் எவற்றை உண்கின்றார்கள் எனப் பாருங்கள்! தந்தை இப்பொழுது குழந்தைகளாகிய உங்களுக்குக் கூறுகின்றார்: என்னை நினைவு செய்யுங்கள், ஏனைய அனைவரிடமிருந்தும் உங்களை விடுவித்து, என்னுடன் மாத்திரம் உங்களை இணைத்துக் கொள்ளுங்கள், நீங்கள் தூய்மையாகுவீர்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. கடந்தது கடந்ததே(Past is past). கடந்தவற்றை மறந்துவிட்டு, வீட்டில் உங்கள் குடும்பத்துடன் வாழும்போதே சதோபிரதான் ஆகுவதற்கு முயற்சி செய்யுங்கள். விநாசம் நிகழ்வதற்கு முன்னர் நிச்சயமாகத் தூய்மையாகுங்கள்.
2. பாரதத்தை சுவர்க்கமாக்குகின்ற உண்மையான சேவையைச் செய்வதில் ஈடுபட்டிருங்கள். உங்களுடைய உணவும், பானமும் மிகவும் தூய்மையாக இருக்கவேண்டும். தூய உணவை மாத்திரமே உண்ணுங்கள்.

**ஆசீர்வாதம்:** நீங்கள் மாஸ்டர் ஞானம் நிறைந்தவராக இருப்பதன் மூலம், யோகியுத்தாக உள்ள ஞான சொரூபமாகி, சகல அறியாமையையும் முடித்துவிடுவீர்களாக. மாஸ்டர் ஞானம் நிறைந்தவர்கள் தமக்குள் எவ்வகையான அறியாமையையும் கொண்டிருக்க மாட்டார்கள். இதுபற்றித் தங்களுக்கு எதுவும் தெரியாது எனக் கூறி, அவர்கள் தங்களை நியாயப்படுத்த மாட்டார்கள். ஞான சொரூபங்களாக உள்ள குழந்தைகளால் எதையும் அறியாதவர்களாக இருக்க முடியாது. யோகி யுத்தாக இருப்பவர்கள் அனைத்தையும் அறிந்து, ஏற்கனவே அனுபவம் செய்திருப்பார்கள். மாயையின் பிரகாசமும், வசீகரமும் சற்றும் குறைந்ததல்ல என்பதும், மாயை மிகவும் கவர்ச்சிகரமானவள் என்பதும், அதனால் தாங்கள் எச்சரிக்கையாக இருக்க வேண்டும் என்பதும் அவர்களுக்குத் தெரியும். மாயையின் சகல ரூபங்களையும் பற்றிய ஞானத்தைப் புரிந்துகொண்டவர்கள் தோற்கடிக்கப்படுவதை அசாத்தியமானதாகவே காண்பார்கள்.

**சுலோகம்:** சதா சந்தோஷ இதயத்தைக் கொண்டவர்கள் ஒருபோதும் கேள்விகள் நிறைந்தவர்களாக இருக்க முடியாது.

\*\*\*ஓம் சாந்தி\*\*\*